

ተዓብዮ ነፍሰዎ ለእግዚአብሔር

ነፍሰይ ንእግዚአብሔር ተዕብዮ። ሉቃስ 1:46



ልዑል እግዚአብሔር ንወድ ሰብ ብመልክዑን ብምስሉን ክፈጥሮ ከሎ፡ ከመስግኖ ክውድሶ ክእዘዞ ከፍቅሮ መወዳእትኡ ድማ መንግሥቱ ከውርሶ ኢዩ። ስለ ዝኾነ ድማ እቶም ንዘለዓለም ብጽቡቕ ክዝከሩን ክለዓሉን ዝነብሩ ኣቦታት፡ ነቢያት ኮኑ ሓዋርያት፡ ጳውሎስን ኮኑ ሰማዕታት፡ ተፈጥሮኦም ሓሊዮም፡ ብምስጋና፡ ብውዳሴ፡ ብመስዋዕቲ፡ ብቕኑዕ ኣምልኹ፡ ንእግዚአብሔር ኣስሚሮሞ ኢዮም። ባህ ስለ ዘበልዎ ድማ ከምቲ ሓዋርያ ጳውሎስ “ዓይኒ ዘይረኣዮ፡ እዝኒ ዘይሰምዮ፡ ልቢ ሰብ ዘይሓለኖ፡ ኣምላኽ ነቶም ዜፍቅርዎ ኣዳልዩሎም ኣሎ።” ዝበሎ **1ቆሮ.2:9** ኩሉ መንገድም ኣምላኽ ዝሕጎሱሉ ጥራሕ ስለ ዝኾነ ንዘለዓለም ክሕጎሱ ይነብሩ ኣለዉ።

ካብዞም ሕጉ ሓሊዮም ዝኾኑ ኣበው ዝተረኽቡትን ዝተወልደትን ድማ ፍልይ ዝበለት ኣደ “እሞሙ ለኩሎሙ ሕያዋን” ኣደ ኹሎም ሕያዋን ዝኾነት ቅድስት ድንግል ማርያም ተረኽቡት። እዛ ኣደ’ዚኣ ብዙሓት ነቢያት ኣማዕድዮም ክርእዩዋን ክንበዩላን ዝጸንሑ ኢያ። “እታ ንግሥቲ ጽሩይ ወርቂ ተሰሊማ ኣብ የማንካ ትቐውም።” **መዝ.45:9**

“እግዚአብሔር ንጽዮን ሓረያ መሕደሪኡ ክትከውን ድማ በሃጋ፡ እዚኣ ንሓዋሩ መዕረፊተይ ኢያ።” **መዝ.132: 13** “እነሆ ድንግል ክትጠንሰ ወዲ ኸኣ ክትወልድ ኢያ፡ ስሙውን ኣማኑኤል ክትሰምዮ ኢያ።” **ኢ.ሳ.7:14** ሕዝቅኤል ውን ዕጽውቲ ኣፍ ደገ እናበለ ዝምሰላ ኣደ እዚኣ ኢያ። **ሕዝ.44:1** ከምዚሎም ኣማዕድዮም ክርእዩዋን ክንበዩላን ምስ ጸንሑ፡ እቲ ትንቢት ዝፍጸመሉ ጊዜ ምስ ኣኸለ፡ ካብቶም ሕሩያት ስድራ ኢያቁምን ሃናን ቅድስት ድንግል ማርያም ተወልደት። ንሳቶም ከኣ 3 ዓመት ሓቕሩምን ተኸናኺኖምን ነቲ ዝተማገጸዎሉ ጎይታ ሃብዎ፡ ናብ ቤተ መቐደስ ኣወፈደዎ። ብኸንክን መላእኽቲ ብቐድስናን ብንጽሕናን 12 ዓመት ተቐሚጣ ድማ ኣብ 15 ዓመታ ካብ ቤተ መቐደስ ወጺኣ ኣብ እንዳ ዮሴፍ ተቐመጠት እሞ እግዚአብሔር ኣብ፡ ወዱ ልኢኹ ዓለም ዘድሕሉ ጊዜ ስለ ዝኣኸለ ምክንያት ድሕነት ንምዃን ንቅድስት ድንግል ማርያም መረጸ። “ነጻረ ኣብ እምሰማይ ወኢረከበ ዘከማኪ፡ ፈነወ ዋህዶ ወተሰብኣ እምኔኪ።” እግዚአብሔር ኣብ፡ ካብ ሰማይ ጠመተ እሞ ከማኺ ዝበለት ኣይረኸበን፡ ንሓደ ወዱ ልኢኹ ድማ ካብኺ ከም ዝውለድ ገበረ። **(ውዳሴ ማርያም ዘረቡዕ)** ቅዱስ ገብርኤል ካብ እግዚአብሔር ተላኢኹ ከበሥራ ከሎ “ሰላም ንዓኺ ኣ ምልእተ ጸጋ እግዚአብሔር ምላኺ ኢዩ፡ ንሰኺ ካብ ኣንስቲ ዝተባረኸኪ ኢኺ ... ኣብ ቅድሚ እግዚአብሔር ጸጋ ረኺብኪ ኢኺ እሞ ኣይትፍርሂ፡ እነሆ ክትጠንሰ ወዲውን ክትወልዲ ስሙ ኸኣ ኢየሱስ ክትሰምዩ ኢኺ...” በላ። **ሉቃ.1:28-33** እዚ ከምዚ ዝበለ ጥዑም ብሥራት ክትረክብ ዝኸኣለት ንጽሕትን ቅድስትን ብኹሉ መዳይ ፍጽምቲ ከይና ስለ ዝረኸባ ኢዩ። ቃል

መልአኸ ሰሚዓ ኣብ መወዳእታኡ እኔኹ ኣነ ባርያ እግዚኣብሔር ኢየ ከምቲ ዝበልካኒ ይኸኑላይ በለቶ እሞ ንጊዜኡ ቃል እግዚኣብሔር ኣብ ከርሣ ሓደረ። ኤልሳቤጥ ዘመዳ ሰላም ክትብላ ኸላ ድማ መንፈስ ቅዱስ መለእሞ እቲ ገብርኤል ዝበሎ ቃል ጌራ ደጊማ ኣመስጊና፡ ኣደ ጐይታይ ናባይ ክትመጸኸ እዚ ካባይ ኮነላይ ኢላ ዕቤታ ገለጸት እሞ፡ ኣብዚ ጊዜዚ ኢያ ቅድስት ድንግል ማርያም ከምቲ ናይ ቀዳሞት ኣቦታታ ዘመስገኑዎ “ንፍሰይ ንእግዚኣብሔር ተዕብዮ፡ መንፈሰይ ከአ ብኣምላኽይ ቦቲ መድሓንዩይ ባህ ይብሎ” ክትብል ንኣምላኽ ዘመስገነት።

ከምዚ ኢላ ብድንግልና ጠኒሳ ብድንግልና ንኣምላኽ ስለ ዝወለደት ከአ ቤተ-ክርስቲያንና ድንግል በጀኤ፡ ድርብ ድንግልና ዘለዎ ኣደ፡ ድንግልና ሥጋን ነፍስን ዝሓዘት እናበለት ንዘለዓለም ትውድሳ። ቅድስት ድንግል ማርያም በዚ ካብ ኣምላኽ ዝረኸበቶ ጸጋ ንዓኣ ኮይና ንኹሉ ብጸሎታ ብኸዲዳና ኣሚኑ ንዝለመና፡ ኣኸሉ ዝተርፍ በረኸትን ድሕነትን እተውህብ ኣደ ኢያ። ሰኣሊ ለነ ቅድስት (ለምንልና) እናበልና ብዘይምቀራጽ እንጽውዓ ድማ እቲ ካብ እግዚኣብሔር ዝረኸበቶ ጸጋ ኣሚንና ኢና። ነዚ ጸጋዚ ርእዮም ቀዳሞት ኣቦታትና ዘይውዳእ ውዳሴን ምስጋናን ዝደረሱላ፡ ኣብ ቤተ-ክርስቲያን ብዘይ ምቀራጽ ክጽለ ይነብር። “ዛቲ ይእቲ ትንቢቶሙ ለነቢያት...” ንሳ (ቅ.ድ.ማርያም) ንነቢያት ትንቢቶም ዘግሃደት፡ ንሓዋርያት ሰብከቶም ዘማዕረገትሎም፡ ንሰማዕታት ኣዲኦም፡ ንመላእኽቲ ሓብቶም ኢያ፡ እናተባህለት እትውደስ ኣደ ኢያ፡ ንሰማዕታት ኣደ ዘበላ እቲ ኩሉ ኣብ ጊዜ ስደት ምስ ወዳ ዝረኸባ መከራ፡ ኣብ ጊዜ ስቕለቱ ዝረኣዮቶ ስቓይ፡ ብተዕግሥቲ ስለ ዝተቐበለቶ ሰማዕትነት ኢዩ ዝቕጽር። ብንጽሕናኣን ቅድስናኣን ከአ ንመላእኽቲ ሓብቶም ትበሃል፡ ቅድስት ድንግል ከምዚ ኢላ ኣብዚ ሓላፊ ዓለም ቅድሚ ስቕለት ጐይታ 49 ዓመት፡ ድሕሪ ስቕለቱ ከአ ምስ ዮሐንስ ፈታዊኡ-15 ዓመት ጸኒሓ፡ ኣብ 64 ዓመታ በዚ ዓመት-ዓመት እነኸብር ዘሎና 21 ጥሪ ዓረፈት። እዚ ድማ ሰብ፡ ጓል ኣዳም ስለ ዝኾነት ኢያ ሞተ ሥጋ ተቐቢላ ናብቲ ዘይሓልፍ ዓለም ዝገዓዘት።

ክቡራን ሕዝበ ክርስቲያን፦ ሎሚ ምእካብና ናይ ኣዴና ቅድስት ድንግል ማርያም መዓልቲ ዕረፍታ ምኽንያት ጌርና ንዓኣ ክንውድስ፡ ንእግዚኣብሔር ከነመስግን ኢና። ምስጋናና ከአ ከምቲ ናታ ንጹሕ ዝኾነ ምስጋና፡ ኣምላኽ ዝቐበሎ ምስጋና ክኸውን ይግባእ፡ ከምቲ ሓዋርያ ጳውሎስ “ብጐይታ ኩሉ ሣዕ ተሓጐሱ፡ ደጊመ ተሓጐሱ እብል ኣሎኹ... ድሌትኩም ዘበለስ ብጸሎትን ልማኖን ምስ ምስጋና ኣብ ኣምላኽ ይፈለጥ እምበር ብገለ እኔ ኣይትጨነቐ” ዝበሎ **ፊልጲ.4:7** ኣጸቢቕና ተሓጐስና ክንጽልን ከነመስግንን ይግባእና። ኣብ ሕብረተ ሰብና ሓደ ሰብ ገለ ቁሩብ ሕግዝ ንዘበለና ኣጸቢቕና ነመስግኖ፡ ነዚ ኣብ ሙሉእ ሕይወትና ኩሉ ሠናይ ዝኾነ ዝገብረልና ኣምላኽናኽ ደኣ ከመይ ዝበለ ዘዩቋርጽ ምስጋና ኢዩ ክቐርበሉ ዝግባእ፤ ዘማራይ ቅዱስ ዳዊት “እባርኮ ለእግዚኣብሔር በኩሉ ጊዜ” ንእግዚኣብሔር ኹሉ ሣዕ ኣመስግኖ፡ ውዳሴኡ ንሓዋሩ ኣብ ኣፈይ ኢዩ። **መዝ.34:1** ከም ዝበሎ ምስጋናኡ ካብ ኣፍና ከቋርጽ ኣይግባእን። ባዕሉውን ጐይታ ኣብታ ዝመሃረና ጸሎት “ኣብ ሰማያት እትነብር ኣቦና፡ ስምካ ይቀደስ መንግሥትካ ትምጸእ እናበልና ክንጽውዩን ከነመስግኖን ኢዩ ምሂሩና። **ማቴ.6:9** “እምበኣር ዘይትናወጽ መንግሥቲ ካብ እንቐበል መመስገንቲ ንኹን፡ ነቲ ንዕኡ ባህ ዜብሎ ኣምልኾ ከአ ብፍርሃትን ብኣኸብርትን ነቐርበሉ።” **ዕብ.12:28** ስለዚ ከምቲ ኣዴና ቅድስት ድንግል ማርያም ዝበለቶ ነቲ ኹሉ ዝኸእል ዓበይቲ ነገራት ንዝገበረልና፡ ስሙ ቅዱስ ንዝኾነ ኣምላኽና ምሕረቱ ኣባና ኣብቶም እንፈርህን እንምልኾን ንውሉድ ወለዶ ክገብረልና እናለመንና፡ ነዴና ቅድስት ማርያም ከአ ብፅዕቲ ኢኺ ቅድስት ኢኺ ብምባል ዘቐረብናዮ ጸሎትን ምስጋናን ኣምላኽና ብብሩህ ገጽ ክቐበለልና ቅዱስ ፍቓዱ ይኸኑልና። ቡሩኽ ኣውደ ዓመት ይግበረልና።

ደብረ ሰላም ቅድስት ማርያም ቤተ-ክርስቲያን ሸካን

ጳጳ ጥሪ ፳፻፮ / January 29, 2013